

*Lil Huti l-Maltin**Nhar l-Għoti tal-Kostituzzjoni **

Qum mill-ħedla li 'l qalbek mewttitlek
 Ġens ta' ħila, ta' għaqal, ta' ġieħ;
 Poplu Malti, x-xemx telgħet, sejħitlek;
 Aqbad triqtek lejn xefaq sabiħ.

Ma tħosshiex ġewwa sidrek il-mewġa
 Ta' demm ġdid li f'saħħitha ssaffik?
 Ma tħosshiex tilgħab f'wiċċek il-fewġa
 Tal-ħelsien li ħajja oħra tagħtik?

Dan hu l-jum u din is-sieġħa:
 Issir l-għaqda, jsir il-patt:
 'K ma taqbdux fil-ħarba tiegħu,
 Dan iż-żmien ma jargħ' qatt.

Kisser l-għodda tal-għira ġellieda,
 Iftaħ qalbek għall-kelma tas-sliem:
 Għalenija, m'hemmx ifrem mir-rieda,
 Izda mqassma, tintilef fil-kliem.

Għandek mera fil-ljuni qalbiena
 Illi tqabdu mal-Mislem magħdub:
 Kienu ftit, u kien għadu bla ħniena,
 Izda rebħu bil-għaqda tal-qlub.

Dan hu l-jum, eċċ.

Ta' grajjietek il-mixja rebbieħa
 Qatt la tikser, taħt l-ebda nirien:
 Ward u Ġilju l-Bandiera sabieħa
 Illi s-Sema ħatarlek fiż-żmien.

Irfes, kisser kull wegħda qarrieqa;
 Dak il-Ward dak il-Ġilju tibdlux:
 Inti ġawhra fuq l-isbaħ ħannieqa;
 Fl-Isem t'Alla, l-Jedd tiegħek tiċħdix.

Dan hu l-jum, eċċ.

DUN KARM.

* Dan l-innu kellu jiġi mqiegħed fil-mużika għal dik il-ħabta. Il-mużika ma saretx u l-innu baqa' u ma deherx. Min jaf jekk ikunx jiswa fli ġej?